

23/03/2025

## आकाशवाणी ईटानगर

राज्यपाल लेफ्टिनेंट जनरल के टी परनायक ने आज लिकाबली सैन्य स्टेशन के छप्पन इन्फैंट्री डिवीजन के स्पीयरहेड डिवीजन में पूर्व सैनिकों की रैली, 'वैटरन रैली 2025' में भाग लिया। राज्यपाल ने इस विशेष अवसर पर वीर नारियों और दिग्गजों को सम्मानित किया और उनके अपार योगदान की सराहना करते हुए उन्हें राष्ट्र के लिए साहस, बलिदान और समर्पण का प्रतीक कहा। राज्यपाल ने उनके बलिदानों के लिए गहरा आभार व्यक्त किया। इस बीच, उन्होंने यह सुनिश्चित करने में राज्य और केंद्र दोनों सरकारों के अटूट समर्थन की पुष्टि की है कि दिग्गजों और उनके परिवारों को वह सम्मान, संसाधन और अवसर मिले जिसके वे सही मायने में हकदार हैं।

0000000000000000000000

ईटानगर कैपिटल पुलिस ने कल शाम एक खतरनाक सशस्त्र मुठभेड़ के बाद एक ज्ञात मादक पदार्थ तस्कर को सफलतापूर्वक गिरफ्तार कर लिया है। पुलिस कर्मियों के साथ एक संक्षिप्त लेकिन तीव्र गोलीबारी के बाद आरोपी को पकड़ लिया गया। इस अभियान में प्रतिबंधित पदार्थ और एक अवैध रूप से रखी गई बन्दूक बरामद की गई। आरोपी के साथ हाथापाई के दौरान दो पुलिस कर्मियों को भी चोटें आईं। इस बीच, कैपिटल पुलिस ने लोगों से सतर्क रहने और संदिग्ध गतिविधियों की सूचना देकर कानून प्रवर्तन एजेंसियों के साथ सहयोग जारी रखने का आग्रह किया है। प्रेस विज्ञप्ति में कहा गया है कि नशीली दवाओं के खिलाफ लड़ाई केवल कानून प्रवर्तन प्रयास नहीं है, बल्कि हमारे समाज के भविष्य की रक्षा के लिए एक सामूहिक लड़ाई है।

00000000000000000000

विश्व ऑप्टोमेट्री दिवस के अवसर पर अरुणाचल प्रदेश ऑप्टोमेट्री एसोसिएशन ने केकेके ऑप्टिकल के सहयोग से चिम्पू में परिवर्तन नशा मुक्ति एवं पुनर्वास केंद्र में आज निःशुल्क नेत्र चिकित्सा शिविर का आयोजन किया। ऑप्टोमेट्रिस्ट प्रवक्ता डॉ. सुभाष पी लेंडो और ऑप्टोमेट्रिस्ट महासचिव डॉ. ओपो मिहिन ने दूरदर्शन से बात करते हुए बताया कि नेत्र चिकित्सा शिविर के दौरान लाभार्थियों को विभिन्न सेवाएं निःशुल्क प्रदान की गईं। अब तक लगभग उनहत्तर लोग नेत्र चिकित्सा शिविर से लाभान्वित हो चुके हैं। डॉ. सुभाष ने आगे बताया कि वे निकट भविष्य में भी इस तरह के शिविरों का आयोजन करेंगे। विश्व ऑप्टोमेट्री दिवस हर साल नियमित नेत्र जांच के महत्व और गुणवत्तापूर्ण नेत्र चिकित्सा सेवाओं तक पहुंच के बारे में जागरूकता बढ़ाने के लिए मनाया जाता है।

00000000000000000000

कृषि मंत्री गेब्रियल डी. वांगसू ने कल असम के बिस्वनाथ चराली में पाभोई मछली फार्म में "कैच देम यंग" कार्यक्रम के तहत मत्स्य पालन पर प्रशिक्षण के समापन समारोह में भाग लिया। समापन कार्यक्रम को संबोधित करते हुए, श्री वांगसू ने प्रतिभागियों को अपने नए अर्जित कौशल का उपयोग करने और कार्यक्रम को गंभीरता से लेने के लिए प्रोत्साहित किया, उन्होंने उल्लेख किया कि ठंडे पानी की मत्स्य पालन जैसी अतिरिक्त पहल की योजना बनाई जा रही है।

यह तीन दिवसीय कौशल विकास कार्यक्रम बीस से बाईस मार्च तक आयोजित किया, जिसमें सात बैचों में तीन सौ छत्तीस किसानों को प्रशिक्षित किया गया।

000000000000000000000000

डिजिटल साक्षरता के माध्यम से भावी पीढ़ी को सशक्त बनाने की दिशा में एक महत्वपूर्ण कदम उठाते हुए, भारतीय सेना ने ऑपरेशन सद्भावना के तहत कल जंग उप-मंडल के थिंगबू सर्कल के अंतर्गत सरकारी उच्च प्राथमिक विद्यालय, जंगदा में एक अत्याधुनिक कंप्यूटर प्रशिक्षण प्रयोगशाला की स्थापना की है। इस पहल का उद्देश्य इस सुदूर गांव के छात्रों के सीखने के पाठ्यक्रम में कंप्यूटर साक्षरता को एकीकृत करना है, ताकि उन्हें भविष्य के लिए आवश्यक डिजिटल कौशल से लैस किया जा सके। परियोजना के हिस्से के रूप में, स्कूल को छह कंप्यूटर सेट, दो प्रिंटर, एक स्क्रीन वाला प्रोजेक्टर आदि प्रदान किया गया है।

000000000000000000000000

अपर सियांग के उपायुक्त तालो जेरांग ने कल यिंगकियोंग के डीसी कॉन्फ्रेंस हॉल में एंटी ड्रग अवेयरनेस कम कंसल्टेशन मीटिंग की अध्यक्षता की। कार्यक्रम का मुख्य उद्देश्य नशीली दवाओं के दुरुपयोग के हानिकारक प्रभावों के बारे में जागरूकता फैलाना और इसके निवारक उपायों पर चर्चा करना था।

000000000000000000000000

राज्य स्तरीय फुटबॉल टूर्नामेंट का 20वां तादर तांग जोनल राउंड कल रोमांचक दिन के साथ संपन्न हुआ। रोमांचक मैचों और असाधारण प्रदर्शनों के साथ, प्रत्येक जोन से शीर्ष तीन टीमों अब प्रतिष्ठित फाइनल राउंड के लिए क्वालीफाई कर चुकी हैं, जो 1 से 10 अप्रैल तक गोल्डन जुबली स्टेडियम, युपिया और आरजी स्टेडियम, नाहरलागुन में निर्धारित है। फाइनल राउंड के लिए योग्य टीमों हैं: जोन 1 के लिए चांगलांग, नामसाई, लोअर दिबांग वैली; जोन 2 ईस्ट सियांग, सियांग, वेस्ट सियांग, जोन 3 क्रा दादी, लोअर सुबनसिरी, केई पन्योर और जोन 4 के लिए कैपिटल कॉम्प्लेक्स, ईस्ट कामेंग और बिचोम शामिल है।

000000000000000000000000

भारतीय मौसम विभाग ने राज्य के लोअर सुबनसिरी, पापुमपारे, अपर सियांग, ईस्ट सियांग, दिबांग वैली, अंजाव, चांगलांग और तिराप जिलों में येलो अलर्ट जारी किया है। आईएमडी ने अगले 24 घंटों में अलग-अलग स्थानों पर गरज के साथ बारिश और बिजली गिरने का अनुमान लगाया है।

000000000000000000000000

विश्व जल दिवस के उपलक्ष्य में, यूथ मिशन फॉर क्लीन रिवर ने एब्रालो मेमोरियल मल्टीपर्पज सोसाइटी के साथ मिलकर और ईटानगर स्मार्ट सिटी डेवलपमेंट कॉरपोरेशन लिमिटेड के सहयोग से कल इटानगर में नदी सफाई अभियान और प्लेकार्ड बनाने की प्रतियोगिता का आयोजन किया। नदी सफाई अभियान यागामसो नदी के एनर्जी पार्क खंड पर चलाया गया।